

## San Elija

*Profeta*



Il-Kamelitani minn dejjem kellhom qima kbira lejn il-profeta San Elija tant li jqisuh bħala Missier u Patrun tagħhom. Flimkien ma' Mosè, San Elija huwa l-aqwa mexxej tal-Poplu Lhudi. Forsi għalhekk meta Kristu deher fuq it-Tabor deheru mseħbin miegħu Mosè u Elija.

Il-Profeta Elija kien bniedem imħegġeg kollu nar u kliemu kien jixgħel u jqanqal. Kien iġix xi 900 sena qabel il-miġja ta' Kristu, u meta Alla sejjahlu biex jibda l-ħidma tiegħu, il-Poplu Lhudi kien f'qagħda mwiegħra. Dak iż-żmien kien jaħkem bħala Re ta' Ġuda, Aħab, bniedem li ma kienx jimpurtah mill-Liġi ta' Alla. Aħab iżzewweg mara pagana Ġezabel, li ħadet il-qima ta' l-allat foloz fost il-Poplu Lhudi. Inbnew

tempji lill-allat foloz, u Alla veru ġie mwarrab. San Elija, nnebbaħ minn Alla, ħareġ fil-beraħ jippriedka u jhedded kastigi. U l-kastig wasal kif ħabbar il-Profeta Elija, għax waqgħet nixfa ma' l-art kollha ta' Ġuda. Għal tliet snin ma niżlitx qattra xita.

San Elija mar jistaħba fil-Wied ta' Karit, jixrob l-ilma tal-Wied, u eawlun kien iġiblu ħobż u laħam filgħodu u filgħaxija. Meta l-Wied nixef, Elija mar f'Sarefta u ra mara tiġbor il-ħatab għan-nar. Għajtilha u qalilha biex tagħtih jiekol. Qaltlu: "Baqali naqra żejt u ftit dqiq ser insajjarhom, nikluhom jien u t-tifel, imbagħad żgur immutu bil-ġuħ." Elija, b'danakollu, talabha li tagħtih jiekol u wegħidha li sakemm idum il-kastig tan-nuqqas ta' xita, iż-żejt u d-dqiq li kellha ma jispiċċawx. U hekk ġara.

Iż-żmien kien għaddej. Ix-xita ma niżlitx. Kollox maħruq. Għatx ma' kullimkien. San Elija b'wiċċu minn quddiem mar għand Aħab, li kif raħ beda jċanfru talli kien qed iġib tant taħwid qalb il-Poplu Lhudi. Imma San Elija wiegħbu: "Int, mhux jien, qiegħed iġġib it-taħwid. Ħallejt il-veru Alla u tajt qima, lill-allat foloz. U bħalek għamel il-Poplu kollu." Wara dan, il-Profeta Elija ġiegħel lil Aħab biex jiġbor l-450 profeta ta' l-allat foloz li kellu biex jaqduh.

Telgħu lkoll fuq il-rnuntanja "il-Karmelu" magħhom telgħu ġemgħat kbar ta' nies. Riedu jaraw min hu l-veru Alla; jekk hux dak li lilu kien jagħti qima San Elija, jew

dawk li kienu jagħtu ġieħ il-profeti foloz. Poġġew artal fin-nofs u fuqu qatlu gendus. Il-profeti foloz talbu minn filgħodu sa filgħaxija biex l-allat tagħhom jibagħtu n-nar mis-sema u b'hekk juru li kienu jeżistu. Kollu għalxejn. San Elija qalilhom biex igħajtu kemm jifilħu, għax qalilhom, "Forsi reqdin. Għajtu biex tqajmuhom." Meta qatgħu qalilhom, San Elija sawwab l-ilma fuq il-vittma. Niżel għarkubbtejh. Talalb lil Alla veru, u fil-pront, niżel mis-sema nar li ħaraq il-vittma, l-artal u kulma kien hemm madwaru. Il-Poplu x'ħin ra hekk beda jgħajjat lil veru Alla. Qatlu lill-profeti foloz u kkonvertew mit-triq il-ħażina li kienu qabdu. Kif spicċa l-għajjat kulħadd reġa' lura lejn daru. Imma San Elija baqa' hemm jitlob waħdu.

Miegħu żamm il-qaddej tiegħu. Huwa kien jitlob rasu bejn ir-rkubbtejh. Għal seba' darbiet refa' wiċċu u qal lill-qaddej biex imur iħares lejn il-baħar. Fis-seba' darba, ta l-aħbar mistennija. Min-naħa tal-baħar dehret tielgħa sħaba ċkejna. Kollu ferħan il-Profeta Elija balgħat .lill-qaddej javża lil kulħadd li x-xita mixtieqa waslet. U kienet waslet tassew. Is-sema tgħalla. Ix-xita ġiet u niżlet bil-qliel fuq l-art għatxana u bla ħajja. Kulħadd feraħ. Kulħadd kien kuntent, għax Alla ħafer il-kastig qalil.

B'danakollu r-Regina Ġezabel ħalfet li tivvendika ruħha minn Elija. Għalhekk il-Profeta kellu jaħrab. U mexa fuq li mexa, sakemm għajjen, inxtehet taħt sigra jistrieħ. Bil-għejja li kellu xtaq li jmut. Raqad, u kif qam sab anġlu li qallu biex jittrejjaq bil-ħobż li kien ġieblu u kompla qawwielu qalbu. San Elija kif stejqer reġa' qabad it-triq lejn il-muntanja Ħoreb, fejn imbagħad għamel żmien igħammar hemmhekk u jitlob. Imma, r-Re Aħab ma riedx iħallih kwiet. Bagħat. suldati biex jaqbduh. Kollu ta' xejn. Fl-aħħar San Elija bagħat igħid lil Aħab li kemm hu u kemm martu ma jdumux ma jaqgħu taħt id-driegħ ta' Alla.

San Elija. għadda l-bqija ta' ħajtu f'ħajja moħbija ta' ġabra u talb. Sieħeb miegħu lil Eliżew li ħalla kollox biex igħix mal-Profeta. Wara, ġew żgħażaġħ oħra biex jgħixu magħhom. Flimkien kienu jitolbu u jfaħħru 'l Alla fuq l-għolja tal-Karmelu. San Elija kien iħobbu ħafna lil Eliżew. Darba qallu: "Itlobni kull ma trid u dak li nista' nagħtik". Kienu spiss imorru jimxu flimkien. Imma l-aħħar darba li raw lil xulxin kien meta karru tan-nar niżel mis-sema. San Elija tela' fuqu, u kif kien tiela' fl-għoli tas-smewwiet, il-Profeta neħħa minfuq spallejh il-mantell u tefgħu lil Eliżew. b'tifkira ta' mħabbtu u b'sinjal li ried jagħtih kulma kellu - spirtu kbir ta' ħegga u ħajja ta' ġabra u talb - li l-Karmelitani fittxew li jzommu jixgħel dejjem f'qalilhom għall-ġieħ ta' Alla u għall-ġid tal-oħrajn.

Il-kbir Profeta ta' Tisbi kien meqjus sa mis-seku XIII bħala l-Fundatur u Missier tal-Ordni Karmelitan. L-ewwel Karmelitani li nafu bihom għexu fuq il-muntanja tal-Karmelu, ħdejn l-għajn imsejja "L-Għajn ta' San Elija" fejn dan il-Profeta kien għex għal xi żmien mad-dixxipli tiegħu. Mhux kulħadd jaqbel kif u b'liema mod San Elija

għandu x'jaqsam mal-Karmelitani, nafu żgur li fis-26 ta' Ġunju 1725, il-Papa. Benedittu Xill ta l-permess lill-Karmelitani li jpoġġu l-istatwa ta' San Elja fil-Bażilka ta' San Pietru ħdejn il-fundaturi tal-Ordni Reliġjużi, b'din il-kitba: "L-Ordni Karmelitan waqqaf din l-istatwa lill-Fundatur tiegħu l-Profeta Elija". U għaldaqstant il-Karmelitani jagħmlu l-festa ta' San Elja nhar l-20 ta' Lulju.

**[www.fleurdelysparish.com](http://www.fleurdelysparish.com)**

Find us on 

***[fleurdelysmalta.parish](http://fleurdelysmalta.parish)***

*Ritratt: Pittura ta' San Elja, Profeta, xogħol ta' Joseph Cauchi fuq bandalora li tkun armata fil-Festa tal-Madonna tal-Karmnu fi Fleur-de-Lys.*